



विरुवा गाउँपालिका
गाउँ कार्यपालिकाको कार्यालय
विरुवा, स्याङ्जा, गण्डकी प्रदेश

आर्थिक वर्ष २०८०/०८१ को
बजेट वक्तव्य

२०८० असार २९

बजेट बक्तव्य

विरुवा गाउँपालिकाका उपाध्यक्ष श्री भगवती शर्माज्यूले २०८०/०३/२९ गते गाउँपालिकाको तेह्रौँ गाउँ सभामा पेश गर्नु भएको बजेट बक्तव्य

यस सभाका अध्यक्ष ज्यू,

सभाका सदस्यज्यूहरू,

गाउँ कार्यपालिकाको कार्यालयका प्रमुख प्रशासकीय अधिकृत लगायत अन्य राष्ट्रसेवक कर्मचारीहरू ।

१. नेपालको संविधान धारा २३० बमोजिम विरुवा गाउँ कार्यपालिकाले आर्थिक वर्षको राजश्व र व्ययको अनुमान गाउँ सभामा पेश गर्ने व्यवस्था भए बमोजिम यस विरुवा गाउँपालिकाको उपाध्यक्षको हैसियतले तेह्रौँ गाउँ सभामा आगामी आर्थिक वर्ष ०८०/८१ को लागि बजेट प्रस्तुत गरिरहँदा गौरवको महसुस गरेको छु । यस महत्वपूर्ण अवसरमा मुलुकलाई संघीय लोकतान्त्रिक गणतन्त्रको युगमा ल्याउने क्रममा जीवन उत्सर्ग गर्नुहुने सम्पूर्ण महान सहिदहरू तथा राष्ट्रप्रति समर्पित दिवङ्गत आदरणीय व्यक्तित्वहरूमा भावपूर्ण श्रद्धाञ्जली अर्पण गर्दछु । राष्ट्रियता र स्वाधिनताको रक्षा गर्दै न्यायपूर्ण समाज निर्माण र समृद्धिको मार्गमा एकताबद्ध रहेका यस विरुवावासी जनता र राजनीतिक नेतृत्व प्रति उच्च सम्मान प्रकट गर्न चाहन्छु ।
२. यस विरुवा गाउँपालिकाले यस अघि ६ आर्थिक वर्षको बजेट तर्जुमा गरी पूर्ण रुपमा कार्यान्वयन भईसकेको छ । यस अवस्था सम्म आईपुग्दा संघ, प्रदेश र स्थानीय तहको समन्वय र सहकार्यबाट श्रोत, साधन र अवसरको अधिकतम परिचालन गर्दै समृद्धि तर्फ अघि बढ्ने आधारशिला तयार भएको छ । विरुवा गाउँपालिकाको आवधिक योजनाले तय गरेको **“समृद्ध विरुवा, सुखी विरुवा बासी”** दिर्घकालिन सोच हासिल गर्ने मार्गमा दृढताका साथ अघि बढेको अवस्थामा विरुवा गाउँपालिकाले समेत सामाजिक न्याय सहितको तीव्र विकास, सुशासन सहितको जनउत्तरदायी स्थानीय सरकार र सभ्य, सुसंस्कृत एवं कर्तव्यनिष्ठ समाज निर्माण गर्दै पूर्ण लोकतन्त्र तथा समाजवाद उन्मुख स्थानीय अर्थव्यवस्था निर्माणका लागि विरुवा गाउँ कार्यपालिका प्रतिबद्ध छ ।
३. गण्डकी प्रदेशमा अवस्थित यस विरुवा गाउँपालिका प्राकृतिक श्रोत साधन, कृषि तथा पशुजन्य विकास, पर्यटनको विकासमा अद्वितीय सम्भावना रहेको गाउँपालिका हो । सोही अनुरूप विरुवा गाउँपालिकाका जनताको जीवनस्तर वृद्धि र यस गाउँपालिका अन्तर्गत रहेका श्रोत साधनको अधिकतम तथा दिगो परिचालन तथा उपलब्ध अन्य अवसर र सम्भावनाहरूको उपयोग गरी पुर्वाधार विकासका साथसाथै आर्थिक सामाजिक विकासको निम्ति आधारशीला तयार भएको छ । चालु आर्थिक वर्षको विरुवा गाउँपालिकाको नीति तथा कार्यक्रम र बजेट कार्यान्वयनबाट सुशासन, विकास र समृद्धिको आधारशिला निर्माण तथा विरुवावासीको जीवनस्तरमा त्यसको सकारात्मक प्रतिफल देखिन थालेको छ । स्थानीय स्तरमा रोजगारीका अवसरहरू सिर्जना गरी गरिबी, विपन्नता, निरक्षरता र पछ्यौटेपनको अन्त्य गर्न गाउँपालिका प्रतिबद्ध रहेको छ । विरुवा गाउँपालिका अन्तर्गत आधारभूत शिक्षा तथा प्राथमिक स्वास्थ्य सेवामा पहुँच र सामाजिक सुरक्षाको प्रत्याभूति सुनिश्चित हुँदै गएको छ ।

४. अब म आगामी आर्थिक वर्षको लागि योजना तथा कार्यक्रमहरूको तर्जुमा गर्दा अपनाइएका मुख्य मुख्य आधार तथा विधिहरूको यहाँहरू समक्ष संक्षेपमा विवेचना गर्न चाहन्छु ।
५. नेपालको केन्द्रीकृत शासन व्यवस्थालाई संघीय शासन व्यवस्थामा रूपान्तरण गर्ने गरी नेपालको संविधान जारी भई लागू भएको हामीहरू सबैलाई विदितै छ । सोही शिलशिलामा केन्द्रमा रहेका अधिकार स्थानीय सरकारहरूमा हस्तान्तरण भईरहेको विद्यमान अवस्था छ । स्थानीय सरकारहरूको गठन पश्चात प्रत्येक वर्ष आषाढ १० गते भित्र स्थानीय सरकारहरूले आगामी आर्थिक वर्षका लागि नीति, योजना तथा कार्यक्रम आ-आफ्नो सभामा पेश गर्नु पर्ने कानूनी व्यवस्था रहेकोमा मिति २०८०।०३।०९ गते बसेको गाउँ सभा बैठक गणपुरक संख्या नपुगी स्थगित भई आज मिति २०८०।०३।२९ गते बसेको तेह्रौँ गाउँ सभाको दोस्रो बैठकमा आगामी आ.व. २०८०।८१ को बजेट तथा कार्यक्रम प्रस्तुत गर्न अनुमति चाहन्छु।
६. आगामी आर्थिक वर्षका लागि बस्तीस्तरबाट योजना तथा कार्यक्रमहरू तयार भई वडा समितिहरूले ती योजना तथा कार्यक्रमहरूलाई विषयगत समितिको बैठकमा समेत छलफल भई प्राथमिकीकरण गरी बजेट तथा कार्यक्रम तर्जुमा समितिमा पठाउने व्यवस्था मिलाइएको छ । सो कार्यपूर्व गाउँपालिकाले संघ तथा प्रदेश सरकारबाट यस गाउँपालिकाको लागी समानीकरण,सशर्त,विशेष,समपुरक अनुदान र राजश्व बाँडफाँड मार्फत आगामी आ.व. को लागी सिलिङ उपलब्ध गराएको थियो । उपाध्यक्षको संयोजकत्वमा रहेको राजश्व परामर्श समितिबाट करका दरहरू सहित आगामी आर्थिक वर्षका लागि आन्तरिक आयको प्रक्षेपण भएको छ । श्रोत अनुमान समितिको आन्तरिक आय प्रक्षेपण तथा संघ तथा प्रदेश सरकारबाट प्राप्त बजेट सिलिङको दायरामा रही गाउँपालिकाका अध्यक्षको संयोजकत्वमा रहेको श्रोत अनुमान तथा बजेट सीमा निर्धारण समितिले आगामी आर्थिक वर्षका लागि कूल सिलिङ निर्धारण गरेको छ । गाउँ कार्यपालिकामा बजेट निर्माणका लागि विभिन्न विषयगत समितिहरू तथा विषयगत क्षेत्र समूहहरूको गठन गरिएको छ । वडा स्तरबाट प्राथमिकीकरण गरि पठाएका योजनाहरूलाई कार्यपालिका अन्तर्गतका विभिन्न समितिहरू तथा समूहहरूमा छलफल गरी प्राप्त सुझावहरूलाई समेत समेटी बजेट तथा कार्यक्रम तर्जुमा समितिबाट आगामी आर्थिक वर्षको लागि बजेट तर्जुमा गरी कार्यपालिकाको बैठकबाट पारित भई छलफलका लागि आजको यस गरिमासय सभामा पेश गरिएको छ ।
७. आगामी आर्थिक वर्षको बजेट तथा कार्यक्रम तयार पार्दा निम्नानुसारका कानून/ नीति तथा दस्तावेजहरूको सहयोग लिइएको छ ।
- नेपालको संविधान
 - नेपाल सरकारको पन्ध्रौँ योजना(२०७६/७७-२०८०/८१) को आधारपत्र
 - विरुवा गाउँपालिकाको आवधिक योजना,(२०८०/८१-२०८४/८५)
 - स्थानीय सरकार सञ्चालन ऐन, २०७४
 - सार्वजनिक खरिद ऐन, २०६३ र नियमावली, २०६४
 - विरुवा गाउँपालिकाको सार्वजनिक खरिद नियमावली, २०७६
 - स्थानीय तहको वार्षिक योजना, बजेट तर्जुमा दिग्दर्शन(परिमार्जित),२०७८
 - नेपाल सरकारको आर्थिक वर्ष ०८०/८१ को वार्षिक नीति तथा कार्यक्रम
 - नेपाल सरकारको आर्थिक वर्ष ०८०/८१ को बजेट वक्तव्य
 - गण्डकी प्रदेश सरकारको वार्षिक नीति तथा कार्यक्रम
 - गण्डकी प्रदेश सरकारको वजेट वक्तव्य

- विरुवा गाउँपालिकाको आर्थिक वर्ष ०८०/८१ को नीति तथा कार्यक्रम
 - नेपाल सरकारले बेला बेला गरेका नीतिगत निर्णयहरू
 - आर्थिक कार्यविधि तथा वित्तीय उत्तरदायित्व ऐन, २०७६
 - आर्थिक कार्यविधि तथा वित्तीय उत्तरदायित्व नियमावली, २०७७
 - सार्वजनिक खर्चमा मितव्ययीता र प्रभावकारिता कायम गर्ने सम्बन्धी नीतिगत मार्गदर्शन, २०७५
 - दिगो विकास लक्ष्यहरू
 - बजेट तर्जुमा सम्बन्धी प्रचलित नेपाल कानूनका सान्दर्भिक दफा तथा नियमहरू ।
 - नेपाल सरकारले अन्तराष्ट्रिय स्तरमा जनाएका प्रतिवद्धताहरू ।
८. अब म चालु आ.व.को बजेट कार्यान्वयनको बारे विवेचना गर्न चाहान्छु । नेपालको वर्तमान अवस्थामा देखिएको वित्तीय समस्याहरूका कारण अर्थतन्त्र संकुचित हुन पुग्यो । विश्व व्यापार र आर्थिक गतिविधमा आएको शिथिलता र रोजगारीको अवसरहरू न्यून हुन पुगे । रोजगारी र आयमा कमी आएँसँगै गरिबी र असमानता वृद्धि भई कम आय भएका मानिसहरूको दैनिक जीवनयापन कष्टकर हुन पुग्यो। आगामी दिनमा कोभिड-१९ को प्रभाव अर्थतन्त्रमा कम हुँदै जाने पूर्वानुमान रहेता पनि रसिया-युक्रेन युद्ध लम्बिन सक्ने र रसिया माथि थप प्रतिबन्ध लागेमा पेट्रोलियम पदार्थको मुल्य वृद्धि हुन सक्ने अनुमानको आधारमा विश्व अर्थतन्त्र २.८ प्रतिशतले मात्र विस्तार हुने प्रक्षेपण अन्तराष्ट्रिय मुद्रा कोषले गरेको छ । कोभिड- १९ माहामारीको प्रभाव क्रमशः न्यून हुँदै गएको र उर्जा क्षेत्रमा उत्साहप्रद विस्तार हुँदा नेपालको अर्थतन्त्र २०८०/२०८१ मा २.१६ प्रतिशतले विस्तार हुने अनुमान तथा प्रक्षेपण संघीय अर्थ मन्त्रालयले गरेको छ ।
९. विरुवा गाउँपालिकाले चालु आ.व.मा गाउँपालिकाको मुख्य प्रशासकीय भवन निर्माण अन्तिम चरणमा पुगेको छ । यो भवन सम्पन्नता पश्चात सेवा प्रवाहमा थप सरलीकृत तथा चुस्तदुरुस्त हुने अपेक्षा गरिएको छ । यस आर्थिक वर्षमा विरुवा गाउँ कार्यपालिका र अन्तर्गतका वडा कार्यालयका काम कारवाहीलाई सुचना प्रविधि मैत्री बनाउने कार्यमा अत्यन्तै सफलता प्राप्त भएको छ । सम्पूर्ण वडामा ईन्टरनेटको पहुँचको व्यवस्था मिलाई व्यक्तिगत घटनादस्तावेज प्रणालीलाई पुर्णतया अनलाईन मा आधारित गराईएको छ भने पुरानो घटना दस्तावेज डिजिटাইजेसनको कार्य सम्पन्न भएको छ । आन्तरिक कर संकलन कार्यको निम्ति पुर्ण रुपले अनलाईन वेब बेसमा आधारित सफ्टवेयर जडान गरी सम्बन्धित कर्मचारीलाई तालिम समेत प्रदान गरी सञ्चालनमा ल्याईएको छ । लेखा प्रणालीलाई थप व्यवस्थित बनाउदै भुक्तानी प्रकृत्यामा सुत्र प्रणाली मार्फत विद्युतीय कारोबार(EFT) संचालनमा ल्याईएको छ ।
१०. यस गाउँपालिका अन्तर्गत आधारभूत शिक्षा, प्राथमिक स्वास्थ्य सेवाको सुनिश्चितताको निम्ति यथेष्ट कार्यक्रम कार्यान्वयनमा ल्याईएको छ । चालु आ.व.मा पालिका भित्रका ६ वटा स्वास्थ्य चौकीमा ल्याव स्थापना गरी कार्यान्वयनमा ल्याइएको छ । कक्षा ८ को अन्तिम परिक्षा पालिका स्तरबाट संचालन भएको छ तथा पालिका भित्रका १० वटा आधारभूत विद्यालयमा नमुना बाल विकास केन्द्र निर्माण गरिएको छ । यस आ.व.मा अधिकांश बजेट पुर्वाधार निर्माण कार्यमा विनियोजन गरेको तथा जनताका आकांक्षा समेत पुर्वाधार तर्फ सडक निर्माणमा रहेकोले ठूलो आकारको बजेट स्थानीय पुर्वाधार सडक निर्माण कार्यमा खर्च भएको छ ।
११. पशु तथा कृषि विकास सम्बन्धि कार्यक्रमहरू, एक वडा एक नमुना कृषि कार्यक्रम, उपाध्यक्ष महिला उद्यमशील कृषि कार्यक्रम, युवा सीप विकास तथा रोजगार प्रवर्द्धन कार्यक्रम, प्रधानमन्त्री रोजगार कार्यक्रम संचालनमा ल्याई रोजगारी सृजना गरिएको छ ।
१२. पर्यटनको विकास गरी यस गाउँपालिकालाई पर्यटकीय गन्तव्यको रूपमा विकास गर्न योजना सञ्चालनमा ल्याईएको छ । यसै गाउँपालिकाको पर्यटकीय सम्भावना भएको मनकामना मन्दिरको पुर्ननिर्माणको कार्यलाई

अगाडी बढाउदै पर्यटन प्रवर्द्धनको लागि उक्त मन्दिर नजिकै गहते मनकामना र सपाउदे होमस्टे सञ्चालनमा ल्याईएको छ ।

१३. यस आ.व.मा अति विपन्न परिवार, दलित, आदिवासी जनजाती, महिला बालबालिका जेष्ठ नागरिक लक्षित कार्यक्रम सञ्चालनमा ल्याईएको छ ।

अध्यक्ष महोदय,

१४. अब म आर्थिक बर्ष २०८०/८१ को बजेटका उदेश्य तथा प्राथामिकताहरु यस सभा समक्ष पेश गर्दछु ।

बजेटका उदेश्यहरु:

- क. स्वास्थ्य, शिक्षा, यातायात, वातावरण संरक्षण लगायतका नागरिकका मौलिक हकहरुको परिपुर्ति गर्दै विरुवा गाउँपालिका बासिको जिवन स्तरमा गुणात्मक सुधार ल्याउने ।
- ख. गाउँपालिकामा उपलब्ध सिमित स्रोत, साधन, जनशक्ति तथा क्षमताको अधिकतम सदुपयोग गर्दै सामाजिक न्याय सहितको समतामूलक समाजको निर्माण गर्ने ।
- ग. आधारभुत भौतिक, सामाजिक तथा आर्थिक पूर्वाधारहरुको विकास गरि "समृद्ध विरुवा, सुखि विरुवाबासी" को लक्ष्य हासिल गर्ने ।

बजेटका उदेश्यहरु हासिल गर्न तपशिल बमोजिमका प्राथामिकताहरु निर्धारण गरेको छु ।

- क. व्यक्तिगत कृषक, कृषक समुह तथा सहकारीहरुको परिचालन मार्फत कृषिको व्यावसायीकरण गरि कृषि जन्य उत्पादनमा आत्मनिर्भर बनाउने ।
- ख. युवा परिचालन, उद्यमशिलताको विकास, साझेदारी तथा स्वरोजगारका कार्यक्रम मार्फत रोजगारी अभिवृद्धि गर्ने ।
- ग. गाउँपालिकालाई जिल्ला सदरमुकाम जोड्ने र गाउँपालिकालाई वडा कार्यलयसंग जोड्ने रणनीतिक महत्वका सडक पूर्वाधारको विस्तार र संरक्षण गर्ने ।
- घ. स्वास्थ्य संस्थाहरुको स्थापना, स्तरोन्नती, पूर्वाधार विकास र आवश्यक जनशक्तिको व्यवस्था गरि गुणस्तरीय स्वास्थ्य सेवा प्रदान गर्ने ।
- ङ. विद्यालयहरुको भौतिक पूर्वाधारको सुधार, प्रविधिमैत्री शिक्षण सिकाईको प्रवर्द्धन तथा निरन्तर अनुगमन निरीक्षण मार्फत गुणस्तरीय शिक्षाको प्रदान गर्ने ।
- च. सार्वजनिक सेवा प्रवाहको लागि आवश्यक भौतिक पूर्वाधार, सुचना प्रविधि र तालिमको व्यवस्था गरि सार्वजनिक सेवालार्ई छिटो, छरितो, गुणस्तरीय र पारदर्शी बनाई सुशासन प्रवर्द्धन गर्ने ।
- छ. समाजमा वञ्चितीकरणमा परेका वर्ग क्षेत्र र समुदायलाई सम्बोधन हुने गरि सामाजिक सुरक्षा तथा पूर्वाधारहरु विकास गरि गरिबी निवारणमा सहयोग पुर्याउने ।
- ज. सडक, खानेपानी, पुल, भवन जस्ता पूर्वाधारहरुको निर्माण गरी आर्थिक विकास र समृद्धि हासिल गर्ने ।

अध्यक्ष महोदय,

१५. अब म चालु आर्थिक बर्ष २०७९/८० को अन्त्यसम्ममा भएको आय व्ययको विवरण पेश गर्न अनुमति चाहान्छु । चालु आर्थिक वर्षमा नेपाल सरकार सशर्त अनुदान तर्फ रु २२ करोड ०६ लाख प्राप्त हुने अनुमान गरिएकोमा संघीय सरकारबाट हस्तान्तरित कार्यक्रममा वृद्धि भई रु २४ करोड ४३ लाख ८७ हजार प्राप्त भएको छ । चालु आर्थिक वर्षमा गत आर्थिक बर्षबाट खर्च नभई हस्तान्तरण भएको रकम रु ४ करोड २५ लाख प्राप्त हुने अनुमान

गरिएकोमा उक्त रकम वृद्धि भई रु ४ करोड ८३ लाख ५० हजार र जिल्ला समन्वय समिति बाट रु १४ लाख ५० हजार प्राप्त भएको छ । त्यस्तै नेपाल सरकार समानीकरण अनुदान तर्फ रु ९ करोड ६४ लाख, संघीय सरकार राजश्व बाँडफाँड तर्फ रु ७ करोड ५७ लाख ०७ हजार, गण्डकी प्रदेश समानीकरण अनुदान तर्फ रु १ करोड ०६ लाख ९७ हजार, गण्डकी प्रदेश सवारी साधन कर बाँडफाँड तर्फ रु ४३ लाख ९६ हजार, संघीय समपुरक अनुदान तर्फ रु ९० लाख, संघीय विशेष अनुदान तर्फ रु १ करोड, गण्डकी प्रदेश समपुरक अनुदान तर्फ १ करोड ७० लाख र गण्डकी प्रदेश शसर्त अनुदान तर्फ रु ५० लाख प्राप्त हुने अनुमान गरेकोमा सोही अनुसार अनुदानहरू प्राप्त भई रहेता पनि नेपालको अर्थतन्त्रमा देखिएको विभिन्न वित्तीय समस्याहरूका कारणले गर्दा संघ तथा प्रदेश सरकारको वित्तीय समानिकरण अनुदान तर्फको चौथो किस्ताको निकासामा ५० प्रतिशत रकम कटौती भएको र संघीय तथा प्रदेश सरकारबाट प्राप्त हुने राजश्व बाँडफाँड तर्फको रकम अनुमान गरे अनुसारको सबै रकम प्राप्त हुने अवस्था रहेन । यस वाट गाउँपालिकाले तय गरेका केही योजना तथा कार्यक्रम कार्यान्वयन गर्न सकिएन ।

१६. जेष्ठ नागरिक दीर्घ सेवा सम्मान र सामाजिक सुरक्षा कार्यक्रमको लागि १३ करोड ८५ लाख ९७ हजार, संघीय सरकारबाट प्रशासककीय भवन निर्माणको लागि रु १५ लाख र गरिव सँग विश्वेश्वर कार्यक्रमको लागि ४ लाख ६५ हजार अनुदानहरू प्राप्त भएका छन् । यसरी अन्य अनुदान तर्फ कुल १४ करोड ०५ लाख ६२ हजार रकम प्राप्त भएको छ ।

१७. चालु आ.व. मा आन्तरिक आम्दानी तर्फ रु . ९० लाख प्राप्त हुने अनुमान गरिएकोमा २०८० असार १५ सम्म रु ५२ लाख ७१ हजार मात्र संकलन भएको र असार मसान्त सम्म आन्तरिक आम्दानि लक्ष्य अनुसार संकलन हुने अवस्था देखिदैन। गत आर्थिक वर्षको अल्या तर्फ ४ करोड २५ लाख बचत हुने प्रारम्भिक अनुमान गरिएकोमा कुल ४ करोड ८३ लाख ५० हजार बचत भएको छ । संघीय तथा प्रदेश समानिकरण र राजश्व बाँडफाँडमा निकासामा कम हुने अवस्था देखिएकोले चालु आर्थिक वर्षको कार्यान्वयन नभएका योजना तथा कार्यक्रमहरूबाट बचत रकम परिचालन गरी राजश्व बाँडफाँड र संघीय तथा प्रदेश समानिकरण शिर्षकमा विनियोजित योजना तथा कार्यक्रममा खर्च गर्ने व्यवस्था मिलाएको छ । सम्पूर्ण प्राप्त अनुदानहरू, आन्तरिक आम्दानी तथा गत वर्षको अल्या बचत रकम गरी चालु आर्थिक वर्षमा विरुवा गाउँपालिकाको कुल बजेट रु. ५४ करोड ८५ लाख ९४ हजार कायम हुन आएको देखिन्छ।

१८. अब म यस आर्थिक वर्षमा हुने व्ययको अनुमान पेश गर्न अनुमति चाहान्छु । यस वर्षमा सशर्त अनुदान र अन्य अनुदानमा प्राप्त भएको बजेट अन्तरसरकारी वित्तीय हस्तान्तरण सहित जम्मा रु ५४ करोड ८५ लाख ९४ हजार मध्ये चालु तर्फ ३३ करोड ४२ लाख ८९ हजार र पुँजीगत तर्फ १९ करोड ७१ लाख विनियोजन भएकोमा यस आ.व. को अन्त्य सम्ममा चालु तर्फ रु २९ करोड ५१ लाख २४ हजार खर्च भएको छ, जुन ८८.२८ प्रतिशत हुन आउँछ । त्यस्तै यस आ.व. को अन्त्य सम्ममा पुँजीगत तर्फ रु १४ करोड ४७ लाख २० हजार खर्च भएको छ, जुन विनियोजित रकमको ७३.४२ प्रतिशत हुन आउँछ । त्यस्तै चालु/पुँजीगत गरी जम्मा रु ४३ करोड ९८ लाख ४४ हजार खर्च भएको छ, जुन कुल विनियोजित रकमको ८२.७७ प्रतिशत हुन आउँछ । यसरी चालु पुँजीगतमा गरी कुल रकम रु ४ करोड बचत हुन आउने प्रारम्भिक अनुमान रहेकोमा चालु आ.व.मा संचालित क्रमागत योजनाहरूको बचत रु १ करोड २६ लाख ७० हजार थप भइ कुल रु ५ करोड २६ लाख ७० हजार कायम हुन आएको छ । यसरी बचत रकम यसै गाउँपालिकाको आगामी आर्थिक वर्ष २०८०/०८१ का योजना तथा कार्यक्रममा विनियोजन गर्ने व्यवस्था मिलाएको छु । साथै क्रमागत योजनाको बचत सोही योजना तथा कार्यक्रममा आवश्यक बजेट सुनिश्चितता गर्ने व्यवस्था मिलाएको छु ।

१९. चालु आ.व.मा संघिय सरकारको समपुरक अनुदान रु. ९० लाख र गाउँपालिकाको रु. ९० लाख गरि रु. १ करोड ८० लाखको रहखोला मिलनचोक दम्सिदी बगरीबोट सडक, प्रदेश समपुरक अनुदानको रु. ७० लाख र गाउँपालिकाको रु. ४७ लाख गरि रु. १ करोड ३७ लाख बजेटमा भज्याङ्ग बाहु विरुवा सडक, प्रदेश सरकारको शसर्त अनुदान रु. ५० लाख र पालिकाको रु. ५० लाख गरी रु. १ करोडको धौवादी विरुवा सडक लगायत योजनाहरूको ठेक्का प्रकृया मार्फत सम्झौता भई निर्माण कार्य अन्तिम चरणमा पुगेको छ भने संघिय विशेष अनुदानको वास्तराखोला मेमखोला ज्याग्दीखोला नदि नियन्त्रण योजनाको लागि रु. १ करोड लागत अनुमान तयार भई ठेक्का प्रकृया मार्फत सम्झौता गरी निर्माण कार्य सम्पन्न भएको छ। यसैगरी पालिकाले छनौट गरेका रणनितिक सडकहरूमा पालिकाले आफ्नो बजेट मार्फत ५ वटा सडकहरूलाई प्राथमिकता दिई निर्माण कार्य अगाडी बढाइरहेको छ। साथै चालु आ.व. मा यस गाउँपालिकाको ८ नं वडा कार्यालय निर्माण कार्य सम्पन्न भएकोले सेवा प्रवाहमा छिटो छरितो सरल र सहज पहुँच पुग्ने अपेक्षा गरिएको छ।
२०. आयोजनाको आवश्यकता, महत्व र त्यसबाट प्राप्त हुने उपलब्धिको आधारमा योजनाहरूको प्राथमिकता निर्धारण गरि सोको आधारमा बजेट व्यवस्था र कार्यान्वयनको लागि आवधिक योजना तथा विषय क्षेत्रगत योजना निर्माण गरि योजनाबद्ध, मापनयोग्य, सूचकमा आधारित विकास गर्ने नीति अनुरूप विरुवा गाउँपालिकाको आवधिक योजना भएको छ। यसले आगामी आ.व बाट बजेट निर्माण र सोको कार्यान्वयनमा थप टेवा पुग्ने अपेक्षा गरिएको छ साथै गाउँपालिकाको कृषि, शिक्षा, स्वास्थ्य, पर्यटन लगायतका सबै तथाङ्कहरू संकलनतथा विश्लेषण गरी तथ्याङ्कमा आधारित विकास र कार्य सम्पादन गर्नको लागि गाउँपालिकाको डिजिटल प्रोफाइल निर्माण कार्य सम्पन्न भएको छ।

अध्यक्ष महोदय,

२१. अब म यस गरिमामय सभामा आगामी आर्थिक वर्ष २०८०/८१ को लागि अनुमानित आय व्यय पेश गर्ने अनुमति चाहन्छु। आगामी आर्थिक वर्षको लागि अनुमानित कूल बजेट रु. ४८ करोड ८५ लाख ६७ हजार ६ सय कायम हुने प्रारम्भिक अनुमान छ। जस मध्ये नेपाल सरकारबाट वित्तीय समानीकरण अनुदान तर्फ ८ करोड ५३ लाख, नेपाल सरकारबाट सशर्त अनुदान तर्फ २१ करोड ८५ लाख, संघीय राजश्व बाँडफाँड तर्फ ७ करोड ४१ लाख ८२ हजार ६ सय, प्रदेश वित्तीय समानीकरण अनुदान तर्फ १ करोड ०७ लाख ३० हजार, प्रदेश राजश्व बाँडफाँड तर्फ ४८ लाख ८५ हजार, प्रदेश समपुरक अनुदान तर्फ रु. ५० लाख, प्रदेश शसर्त रु. ५० लाख, संघीय विशेष अनुदान तर्फ रु. १ करोड ८० लाख र संघीय समपुरक तर्फ रु. ५० लाख यस आ.व. मा बचत रु. ५ करोड २६ लाख ७० हजार र आन्तरिक आयश्रोत तर्फ १ करोड रकम प्राप्त हुने अनुमान गरिएको छ। झट्ट हेर्दा आन्तरिक आयश्रोतको प्रक्षेपण केही महत्त्वाकांक्षी देखिएतापनि यसलाई सार्थक बनाउन सबै गाउँपालिकाबासी लाई हार्दिक अनुरोध गर्दछु। साथै आगामि आ.व.देखी आन्तरिक आयमा वृद्धि गराउने उदेश्यले घर नक्सा पास अनिवार्य गरेको छु। आन्तरिक आयश्रोत तर्फका करका दरहरू छुट्टै अनुसूचीमा प्रस्तुत गरेको छु। आगामि आ. व. को लागि प्रदेश सरकार बाट प्राप्त हुने विशेष अनुदान प्राप्त नभएकोले माथि अनुमानित कुल बजेट वृद्धि हुने अपेक्षा गरेको छु।
२२. आगामी आर्थिक वर्षका लागि चालू खर्च तर्फ कूल रु. ३० करोड ५० लाख ७६ हजार ६ सय प्रस्ताव गरेको छु। यस मध्येबाट गाउँपालिका अन्तर्गत रहेका सम्पूर्ण कर्मचारीहरू र शिक्षकहरूको तलब भत्ता तथा कार्यालय सञ्चालन खर्च समेत प्रस्ताव गरिएको छ। साथै चालू खर्च तर्फ नै जनप्रतिनिधिहरूको सेवा सुविधा समेत प्रस्ताव गरिएको छ।

२३. आगामी आर्थिक वर्षका लागि पुँजीगत खर्च तर्फ आर्थिक विकास क्षेत्रमा १४.९७ प्रतिशत, सामाजिक विकास क्षेत्रमा २४.३८ प्रतिशत, भौतिक पूर्वाधार विकास क्षेत्रमा ४७.२३ प्रतिशत, वन वातावरण तथा विपद व्यवस्थापनमा ७.४४ प्रतिशत, संस्थागत विकास तथा सेवा प्रवाह क्षेत्रमा ५.९८ प्रतिशत गरी कूल रु. १८ करोड ३५ लाख रकम विनियोजन गरेको छु ।
२४. आगामी आर्थिक वर्षमा थुप्रै योजनाहरू संघ र प्रदेश सँगको सहकार्यमा सम्पन्न हुनेछन् । त्यस्ता ठूला खालका योजनाहरूमा संघ/ प्रदेश तथा स्थानीय तहको लागत साझेदारी रहने छ । लागत साझेदारीका आयोजनाहरू सम्पन्न गर्नका लागि छुट्टै समपूरक कोषमा रु १ करोड ३ लाख ५० हजार बजेट प्रस्ताव गरेको छु ।
२५. गाउँपालिकाको योजना निर्माण प्रकृत्यालाई विकेन्द्रीत तथा वडाहरूलाई समेत विकास योजनाहरू छनौट गर्न स्वायत्तता मिलास भनी प्रत्येक वडालाई न्यूनतम रु ३४ लाख देखी अधिकतम रु ४१ लाखका दरले आयोजना तथा कार्यक्रम छनौट गर्ने व्यवस्था मिलाईएको छ । ती आयोजना तथा कार्यक्रमहरूको लागि कूल रु. २ करोड ९४ लाख बजेट विनियोजन गरेको छु । प्रत्येक वडालाई उपलब्ध भएको श्रोत सुनिश्चितताबाट प्राप्त आयोजनालाई हुबहु योजना पुस्तिकामा प्रस्ताव गरि अनुसुचिमा संलग्न गरेको छु ।

भवन पूर्वाधार

२६. आगामि आर्थिक वर्षमा गाउँपालिकाको प्रसाशकीय भवन निर्माण सम्पन्न गर्ने गरि रु. १ करोड २० लाख बजेट विनियोजन गरेको छु । वडा नं. १ र ३ को वडा कार्यालय भवन निर्माणको लागि रु. ३० लाख बजेट विनियोजन गरेको छु ।

सडक पूर्वाधार

२७. राङ्खोला धौवादी सडकको ६.२ कि.मी. लाई पालिका सदरमुकाम र जिल्ला प्रदेश सदरमुकाम जोड्ने प्रथम प्राथमिकताको सडक को रुपमा विकास गर्ने निति अनुरूप सो सडकको स्तरोउन्नती सहित कालोपत्रे र ज्याग्दी खोलाको गैरीघाट मोटरेवल पुल निर्माण गर्नको लागि प्रदेश सरकारबाट ठेक्का प्रकृत्या अगाडी बढेको सम्मानित सभा समक्ष जानकारी गराउँदै सो कार्यको लागि गण्डकी प्रदेश सरकारलाई हार्दिक धन्यवाद ज्ञापन गर्दैछु । साथै गाउँपालिकाको केन्द्रबाट वडा कार्यालय जोड्ने गाउँपालिकाका रणनीतिक सडकहरू बाह्रै महिना यातायात संचालन गर्न खाली बिरुवा सडकका लागि रु ५० लाख, ललाङ तर्ले कुसुमभन्ज्याङ सडकका लागि रु ३० लाख, बेलघारी मेथाभुरुङ एलादी रत्ने सडकका लागि रु १ करोड, बिरुवा शिखरशिंहं दह सडक स्तरोन्नतीका लागि रु २० लाख, सुरुङ क्वादी सडक स्तरोउन्नती रु ८३ लाख ८५ हजार, राङ्खोला धौवादी बिरुवा सडक रु ६६ लाख, भन्ज्याङ बाहु बिरुवा सडक स्तरोउन्नती रु २५ लाख विनियोजन गरेको छु । त्यसैगरी पालिका भित्रका अन्य महत्वपूर्ण सडकहरू मध्ये ज्याग्दी करिडोर सडक अन्तर्गत गोपाले कल्भट निर्माणका लागि रु १० लाख र लाटापिपल कल्भट निर्माणका लागि रु १० लाख, रहखोला मिलनचोक दम्सिदि बगरिबोट सडक रु १० लाख, धौवादी खाली सडक स्तरोउन्नती रु १० लाख, लाटापिपल धरादी सडक रु १० लाख, यादि कुसुमभन्ज्याङ सडक ९ लाख र पूर्वाधार साझेदारी कार्यक्रमको लागि रु ८ लाख बजेट विनियोजन गरेको छु । साथै वडा कार्यालयबाट कम्तिमा १ वटा वडाको रणनीतिक सडक छनौट गरी प्रत्येक रणनीतिक सडकका लागि कम्तिमा रु ५ लाख बजेट विनियोजन गर्ने व्यवस्था मिलाएको छु । साथै अन्य सहायक सडक निर्माण, विस्तार तथा स्तरोउन्नतिको निम्ति आवश्यक बजेटको व्यवस्था मिलाएको छु ।

२८. जनताको योजना जनताकै साझेदारी कार्यक्रम संचालन गरी विरुवा गाउँपालिका बजार उन्मुख बस्तिहरु जस्तै विरुवा बजार, चिन्नेबास, मेथाभुरुड, कुसुमभञ्ज्याङका भित्री सडक गाउँपालिकाको ७० प्रतिशत र सम्बन्धित उपभोक्ताको ३० प्रतिशत साझेदारीमा ढलान कार्य गर्न आवश्यक बजेटको व्यवस्था गरेको छु ।

कृषि

२९. विरुवा गाउँपालिकाको समग्र विकासका लागि कृषि, पर्यटन र पुर्वाधार क्षेत्रको विकास नै पहिलो शर्त हो । त्यसैले कृषि क्षेत्रको प्रवर्द्धन तथा परम्परागत कृषि प्रणालीमा आधुनिक प्रविधिको प्रयोग गरी कृषि क्षेत्रको विकासमा टेवा पु-याउने कार्यक्रमहरू लागू गर्ने प्रस्ताव गरेको छु । वडा स्तरबाट श्रोत सुनिश्चित भएका कार्यक्रमहरूलाई निरन्तरताको लागि बजेटको व्यवस्था गरेको छु । कृषि कार्यक्रम को लागि रु ८ लाख, उपाध्यक्ष महिला विकास कार्यक्रमका लागि रु. १२ लाख बजेटको प्रबन्ध मिलाएको छु । वास्तविक कृषकहरूको पहिचान गरी कृषि उत्पादनलाई थप प्रभावकारी बनाउन कृषक अनुदान मा रु.२० लाख, ५० प्रतिशत अनुदानमा कृषि विउविजन वितरण, अध्यक्ष उत्कृष्ट कृषक पुरस्कार, टनेल हाम्रो तरकारी हजुरको, रैथाने बालि प्रवर्द्धन साथै पशु औषधी तथा कार्यक्रमको निम्ति आवश्यक बजेटको व्यवस्था मिलाएको छु ।

पर्यटन

३०. विरुवा गाउँपालिकामा पर्यटक आगमनलाई प्रवर्द्धन गर्न विशेष कार्यक्रमको प्रस्ताव गरेको छु ।। वडा नं. ७ को अति महत्वपूर्ण, यस गाउँपालिकाको धार्मिक आस्थाको धरोहर मनकामना मन्दिरको पुर्ननिर्माणको चरणलाई पुरा गर्न रु १० लाख बजेट विनियोजन गरेको छु ।

शिक्षा

३१. विरुवा गाउँपालिकाको शिक्षालाई गुणस्तरीय, प्रतिस्पर्धी, व्यावसायिक बनाउन आवश्यक बजेट विनियोजन गरेको छु । यस वर्ष नमुना बाल विकास केन्द्र स्थापनालाई निरन्तरता दिदै आवश्यक बजेटको व्यवस्था गरेको छु । साथै विरुवा बहुमुखि क्याम्पस, भुरुडचौकी मा. वि. र अन्य विद्यालयहरू लाई आवश्यक बजेटको व्यवस्था गरेको छु ।
३२. हामी बनाउछौं हाम्रो बिद्यालय राम्रो बिद्यालय” अभियान सञ्चालन गरि सबै गाउँबासिलाइ सामुदायिक बिद्यालयको विकासको लागि जवाफदेही, जिम्मेवार र उत्प्रेरित गर्न आवश्यक व्यवस्था गरेको छु।
३३. शिक्षा अत्यन्तै महत्वपूर्ण क्षेत्र हो । माध्यामिक तहसम्मको शिक्षाको व्यवस्थापनको अधिकार तथा कर्तव्य स्थानीय तहको हो । आगामी वर्षमा यस गाउँपालिका अन्तर्गत सम्पूर्ण विद्यालयलाई विद्यालय व्यवस्थापन सुचना प्रणालीमा आवद् गरी गाउँ कार्यपालिकाको कार्यालयबाट नै नियन्त्रण, अनुगमन, मुल्याङ्कन,तथ्याङ्क प्राप्त गर्ने व्यवस्था मिलाएको छु । गत आ.व.मा प्रारम्भिक बालबिकास कक्षाका सहजकर्ताहरूको प्रोत्साहनको लागि संघीय सरकारले प्रदान गरेको रु ८ हजार तलबमानमा रु ७ हजार थप गरी न्युनतम पारिश्रमिक सुनिश्चिततालाई निरन्तरता दिईएको छ । आदिवासी जनजातीको बाहुल्यता रहेको यस गाउँपालिका मा उनीहरूको भाषा संस्कृति संरक्षणको निम्ति जनप्रिय पिपलभञ्ज्याङ आ.वि., बाहुँमा मगर भाषा कक्षा सञ्चालनको निरन्तरताको व्यवस्था मिलाएको छु । साथै अन्य विद्यालयको क्षमता वृद्धि तथा शैक्षिक गुणस्तर अभिवृद्धिको निम्ति आवश्यक बजेट व्यवस्था मिलाएको छु । विद्यालय व्यवस्थापन समिति, प्र.अ. तथा लेखा कर्मचारीलाई तालिमको लागि बजेटको व्यवस्था मिलाएको छु । साथै विद्यार्थीलाई अतिरिक्त बाह्य क्रियाकलापमा समेत सक्रिय गराउन तथा उत्कृष्ट शिक्षक, बिद्यार्थी तथा विद्यालयलाई प्रोत्साहनका लागि आवश्यक बजेटको व्यवस्था मिलाएको छु ।

भाषा तथा संस्कृति

३४. चालु आ.व.मा विरुवा प्रज्ञा प्रतिष्ठान गठन भएकोमा उक्त प्रतिष्ठानलाई व्यवस्थित र सकृय बनाउदै स्थानीय कला, धर्म, भाषा- संस्कृति प्रवर्द्धनको लागि आवश्यक बजेटको व्यवस्था गरेको छु ।

स्वास्थ्य

३५. यस गाउँपालिका अन्तर्गत सबै स्वास्थ्य चौकीमा अति आवश्यक औषधिहरुको सहज उपलब्धता हुने गरि बजेट विनियोजन गरेको छु । साथै आकस्मिक रुपमा विरामीलाई उच्च स्तरको स्वास्थ्य केन्द्रमा लैजानको निम्ति एम्बुलेन्स संचालनमा आई सेवा प्रवाह गरिरहेको छ । महिला स्वास्थ्य स्वयं सेविकालाई प्रोत्साहनका लागि रु ९ लाख साथै सरसफाई कार्यक्रमको निम्ति आवश्यक बजेट व्यवस्था मिलाएको छु ।
३६. एक वडा एक स्वास्थ्य चौकीको अवधारणा अनुरूप आगामी आ.व.मा राङभाङ स्वास्थ्य चौकी भवन निर्माण कार्यको लागी संघीय सरकार विशेष अनुदान मार्फत रु ८० लाख बजेट सुनिश्चता भएको जानकारी गराउदछु ।

अध्यक्ष महोदय,

महिला बालबालिका जेष्ठ नागरिक

३७. लक्षित वर्गको क्षमता विकास, सामाजिक उत्थान, समावेशीकरण, लक्षित कार्यक्रमको निम्ति बजेटको व्यवस्था गरेको छु । दलित वर्ग, अशक्त अपाङ्ग, जेष्ठ नागरिक, आदिवासी जनजाती, लैङ्गिक रुपमा पिछडिएको वर्ग, महिला विकास तथा बालबालिका सम्बन्धि कार्यक्रमको निम्ति आवश्यक बजेटको व्यवस्था मिलाएको छु । साथै पालिका भित्रका अभिभावक विहिन बालबालिकाहरुको अभिभावकत्व गाउँपालिकाले ग्रहण गरी कक्षा १२ सम्मको निशुल्क शिक्षाको व्यवस्था मिलान आवश्यक बजेटको व्यवस्था गरेको छु ।
३८. दलित, आदिवासी जनजाति, गरिब तथा आर्थिक र सामाजिक रुपले पछाडि परेका युवाहरुलाई सरकारी सेवामा आकर्षित गरी एक टोल एक सरकारी जागिर कार्यक्रम संचालन गर्न आवस्यक बजेटको व्यावस्था गरेको छु ।
३९. जेष्ठ नागरिकका ज्ञान सिप तथा अनुभवहरु नयाँ पुस्तामा पुस्तान्तरण गर्नको लागि त्रैमासिक रुपमा हरेक वडामा जेष्ठ नागरिक संग एक दिन कार्यक्रम सञ्चालन गर्न आवस्यक बजेटको व्यवस्था गरेको छु ।

युवा तथा खेलकुद

४०. युवा वर्गमा उद्यमशिलता जागृत गराउनको निम्ति युवा आयआर्जन कार्यक्रम र युवा स्वरोजगार कार्यक्रमको निम्ति आवश्यक बजेट व्यवस्था मिलाएको छु । प्रधानमन्त्री रोजगार कार्यक्रमलाई स्थानीय तहका योजना तथा कार्यक्रममा आबद्ध गर्दै लैजान आवश्यक व्यवस्था मिलाईनेछ । प्रधानमन्त्री रोजगार कार्यक्रमसँग गाउँपालिकाले साझेदारी गर्न को लागि रु. ८ लाख बजेट प्रस्ताव गरेको छु । खेलकुद विकास को निम्ति अध्यक्ष कप खेलकुद तथा विद्यालय स्तरीय स्काउट कार्यक्रम समेत गरी रु १० लाख र राष्ट्रपति रनिङ शिल्ड प्रतियोगिताको निम्ति रु ५ लाख बजेट व्यवस्था गरेको छु । विभिन्न खेल मैदान निर्माण र स्तरोन्नतीको लागि आवश्यक बजेट व्यवस्था गरेको छु ।

संस्थागत सुशासन र सेवा प्रवाह

४१. गाउँपालिका लगायत अन्तर्गतका कार्यालयमा कर्मचारी दरबन्दी व्यवस्थापन गर्न यसै आर्थिक वर्षमा O & M Survey भई सांगठनिक पुर्नसंरचना गरिएको छ । साथै आगामी आ.व.मा कर्मचारी / जनप्रतिनिधि क्षमता विकास तथा अन्तर स्थानीय तह सिकाई भ्रमणको लागि आवश्यक बजेटको व्यवस्था गरेको छु ।
४२. आवधिक योजनालाई मुर्त रूप दिन तथा बजेट निर्माण प्रकृत्यालाई थप व्यवस्थित बनाउन मध्यकालिन खर्च संरचना निर्माणको लागि आवश्यक बजेटको व्यवस्था गरेको छु ।
४३. कार्यालयका काम कार्वाहीलाई सुचना प्रविधिमैत्री बनाई विद्युतीय सुशासन अभिवृद्धि गर्नको निम्ति आवश्यक बजेट व्यवस्था मिलाएको छु ।
४४. जनताका गुनासाहरु प्रत्यक्ष रूपमा सम्बोधन गर्ने प्रयोजनको निम्ति जनतासँग जनप्रतिनिधी कार्यक्रम सञ्चालनमा ल्याउन आवश्यक व्यवस्था मिलाएको छु । साथै योजना संचालनमा सहयोग होस भन्ने उद्देश्यले उपभोक्ता समितिलाई तालिमको व्यवस्थाको लागि बजेटको व्यवस्था मिलाएको छु ।

विपद् व्यवस्थापन

४५. नदिजन्य जल उत्पन्न प्रकोप नियन्त्रणको लागि संघीय सरकार बाट विशेष अनुदानको रूपमा विरुवा गाउँपालिकाका मुख्य खोलाहरु बास्तारा खोला, म्याङ खोला तथा ज्याग्दी खोला नदी नियन्त्रणको लागि रु १ करोड बजेट व्यवस्था गरेको छु । प्रकोप व्यवस्थापनको लागि रु १५ लाख र आकस्मिक परिस्थितिजन्य निर्माण उद्धारको लागि रु १० लाख बजेटको व्यवस्था मिलाएको छु ।

अध्यक्ष महोदय,

४६. आगामी आर्थिक वर्षका लागि क्षेत्रगत रूपमा प्रस्तावित आयोजना तथा कार्यक्रमहरुलाई छुट्टाछुट्टै अनुसूचीमा प्रस्तुत गरेको छु । विस्तृत विवरण अनुसूचीहरुबाट लिन सकिनेछ ।

अध्यक्ष महोदय,

प्रस्तुत बजेट तर्जुमाको लागि मार्ग निर्देशन गर्नुहुने गाउँपालिका अध्यक्ष ज्यू, गाउँ र बस्तिहरुमा योजना छनौट गर्न सहयोग पुर्याउने वडा अध्यक्ष ज्यू, कार्यपालिका सदस्य ज्यूहरु, वडा सदस्य ज्यूहरु, राजनैतिक दलहरु, टोल विकास संस्थाहरु, नागरिक समाज, विभिन्न संघ संस्थाहरु, पत्रकार मित्रहरु, सबै क्षेत्रका विशिष्टीकृत महानुभावहरु एवं राष्ट्र सेवक कर्मचारीहरुमा हार्दिक धन्यवाद व्यक्त गर्न चाहान्छु ।

प्रस्तुत आर्थिक ऐन तथा विनियोजन ऐनमा व्यवस्था भएको नीति, कार्यक्रम र बजेटलाई गाउँ सभाबाट पारीत गरी प्रस्तुत बजेटको सफल कार्यान्वयनमा सकारात्मक सहयोग गर्नुहुन सम्पूर्ण गाउँ सभा सदस्यज्यूहरुलाई हार्दिक अनुरोध गर्दछु । साथै बजेटको सफल कार्यान्वयनको क्रममा आवश्यक सहयोगको लागि राजनैतिक दलहरु, विभिन्न संघ संस्थाहरु, पत्रकार मित्रहरु, सबै क्षेत्रका विशिष्टीकृत महानुभावहरु एवं राष्ट्र सेवक कर्मचारिहरुमा विशेष अनुरोध गर्दछु । धन्यवाद ।

भगवती शर्मा

उपाध्यक्ष

मिति: २०८०।०३।२९